



ಕಮಾರನ ಜಾಣ್ಮೆ

■ ಲಕ್ಷ್ಮೀ ತಿಮ್ಮಪ್ಪ, ಶಿವಮೊಗ್ಗ



ಮಂಜುನಾಥ ಹುಲುಕೊಪ್ಪದ

ಒಂದು ಹಳ್ಳಿಯಲ್ಲಿ ಒಬ್ಬ ಕಮಾರನಿದ್ದ. ಜನರ ಉಪಯೋಗಕ್ಕೆ ಅಗತ್ಯವಿರುವ ಕತ್ತಿ, ಕೊಡಲಿ, ಚಾಣ ಮೊದಲಾದ ಉಪಕರಣಗಳನ್ನು ತಯಾರಿಸಿ ಕೊಟ್ಟು ಬಂದ ಸಂಪಾದನೆಯಿಂದ ಅವನು ಜೀವನ ಸಾಗಿಸಿಕೊಂಡಿದ್ದ. ಒಂದು ದಿನ ರೈತನೊಬ್ಬ ಬೆನ್ನಾಗಿ ಹೆಂಡ ಕುಡಿದ ಅಮಲು ತಲೆಗೆರೆ ತನ್ನ ಹೆಂಡತಿಯ ಕೈಯನ್ನು ಕಡಿದ. ಅವಳು ರಕ್ತ ಸುರಿಸುತ್ತ ಹಳ್ಳಿಯ ನ್ಯಾಯಾಧಿಕಾರಿಯ ಬಳಿಗೆ ಹೋಗಿ ಗಂಡನ ಮೇಲೆ ದೂರು ನೀಡಿದಳು. ನ್ಯಾಯಾಧಿಕಾರಿ ರೈತನನ್ನು ಕರೆಸಿ ವಿಚಾರಣೆ ಮಾಡಿದ ರೈತನು ತಪ್ಪನ್ನು ಒಪ್ಪಿಕೊಳ್ಳಲಿಲ್ಲ. 'ಈ ಅನಾಹುತಕ್ಕೆ ಕಾರಣ ಕಮಾರನು ತಯಾರಿಸಿ ಕೊಟ್ಟ ಕತ್ತಿ. ಅದು ಅಷ್ಟೊಂದು ಹರಿತವಾಗಿರದೆ ಹೋಗಿದ್ದರೆ ನನ್ನ ಹೆಂಡತಿಯ ಕೈ ತುಂಡಾಗುತ್ತಿರಲಿಲ್ಲ. ಆದ್ದರಿಂದ ನೀವು ಈ ಅಪರಾಧಕ್ಕೆ ಅವನನ್ನೇ ಗುರಿ ಮಾಡಿ ಯಾವ ಶಿಕ್ಷೆಯಿದ್ದರೂ ಅವನಿಗೆ ವಿಧಿಸಬೇಕು' ಎಂದು ಹೇಳಿ ಅವನಿಗೆ ಲಂಚವನ್ನು ನೀಡಿದ. ನ್ಯಾಯಾಧಿಕಾರಿ ವಿವೇಚನೆ ಮಾಡಲಿಲ್ಲ. ಅವನು ರೈತನ ಲಂಚಕ್ಕೆ ತಲೆ ಬಾಗಿ. ಕಮಾರನನ್ನು ನ್ಯಾಯಸ್ಥಾನಕ್ಕೆ ಕರೆಸಿಕೊಂಡ.

'ರೈತನು ಹೆಂಡತಿಯನ್ನು ದಂಡಿಸಲು ಕಾರಣವಾದದ್ದು ನೀನು ತಯಾರಿಸಿದ ಕತ್ತಿ. ಅದು ಅಷ್ಟು ಹರಿತವಾಗಿರದೆ ಹೋಗಿದ್ದರೆ ಈ ಅನಾಹುತ ಸಂಭವಿಸುತ್ತಿರಲಿಲ್ಲ. ಆದ್ದರಿಂದ

ನೀನು ಈ ಊರಿನಲ್ಲಿ ಇನ್ನು ಇರಬಾರದು. ನಿನ್ನ ಸಾಮಗ್ರಿಗಳನ್ನು ಗಂಟುಕಟ್ಟಿಕೊಂಡು ನೇರವಾಗಿ ಕಾಡು ಸೇರಿಬಿಡು ಅಲ್ಲಿರುವ ಕ್ರೂರ ಮೃಗಗಳಿಗೆ, ರಾಕ್ಷಸರಿಗೆ ನೀನು ಆಹಾರವಾಗಬೇಕು, ಇದೇ ನಿನಗೆ ಸೂಕ್ತವಾದ ಶಿಕ್ಷೆ' ಎಂದು ನ್ಯಾಯಾಧಿಕಾರಿ ತೀರ್ಪು ನೀಡಿದ. ಕಮಾರನಿಗೆ ಏನು ಸಮಜಾಯಿಷಿ ನೀಡುವುದಕ್ಕೂ ಆತ ಅವಕಾಶ ಕೊಡಲಿಲ್ಲ. ಕಮಾರ ದುಃಖದಿಂದಲೇ ಮನೆಗೆ ಬಂದ. ಒಂದು ಬುರುಡೆಯಲ್ಲಿ ಕುಡಿಯುವ ನೀರು ತುಂಬಿಸಿ ತೆಗೆದುಕೊಂಡ. ಕಬ್ಬಿಣ ಹದಗೊಳಿಸುವ ಸಾಮಗ್ರಿಗಳನ್ನು ಹೊತ್ತುಕೊಂಡು ಕಾಡಿನ ಮಾರ್ಗವಾಗಿ ಸಾಗಿದ. ಮುಸ್ಸಂಜೆಯ ಹೊತ್ತಿನಲ್ಲಿ ಅವನು ಕಾಡಿನಲ್ಲಿ ಮುಂದೆ ಹೋಗುತ್ತಿದ್ದಾಗ ಒಬ್ಬ ಭಯಂಕರ ರಾಕ್ಷಸ ಅವನದುರಿಗೆ ಬಂದ. ಕಮಾರನನ್ನು ಕಂಡು ಅವನ ಹಸಿವೆ ಕೆರಳಿತು. ಒಂದು ಹುಳವನ್ನು ಹಿಡಿಯುವಂತೆ ಅವನನ್ನು ಮುಷ್ಟಿಯಲ್ಲಿ ಹಿಡಿದುಕೊಂಡು ತನ್ನ ಗುಹೆಗೆ ಬಂದ, ಅಲ್ಲಿ ಅವನ ಹೆಂಡತಿಯಿದ್ದಳು. ಅವಳೊಂದಿಗೆ, 'ಬಹು ದಿನಗಳ ಬಳಿಕ ಸೊಗಸಾದ ಊಟ ತಂದಿದ್ದೇನೆ. ಇದನ್ನು ಕಡಾಯಿಯಲ್ಲಿ ತುಂಬಿಸಿ ಬೆಂಕಿ ಹಾಕಿ ಬೇಯಿಸು. ಬಳಿಕ ಇಬ್ಬರೂ ಕೂಡಿ ತಿನ್ನೋಣ' ಎಂದು ಹೇಳಿದ.

ರಾಕ್ಷಸಿ ಕಮಾರನನ್ನು ಹಿಡಿದು ದೊಡ್ಡ ಕಡಾಯಿಯ ಒಳಗೆ ತಳ್ಳಿ ಅದನ್ನು ಒಲೆಯ ಮೇಲಿರಿಸಿದಳು. ಒಲೆಗೆ ಕಟ್ಟಿಗೆಗಳನ್ನಿರಿಸಿ ಕೆಳಗಿನಿಂದ

ಉರಿಸಿದಳು. ಬೆಂಕಿ ಸುಡುವಾಗ ಕಮಾರನಿಗೆ ಬದುಕುವ ಭರವಸೆಯೇ ಕಳೆದು ಹೋಯಿತು. ಆದರೂ ಬಟ್ಟೆಯೊಳಗೆ ಬಚ್ಚಿಟ್ಟು ಕೊಂಡಿದ್ದ ಬುರುಡೆಯಲ್ಲಿದ್ದ ನೀರನ್ನು ಕಡಾಯಿಯೊಳಗೆ ಸುರಿಯ ತೊಡಗಿದ. ಎಷ್ಟು ಹೊತ್ತು ಸುರಿದರೂ ಬುರುಡೆಯೊಳಗಿನ ನೀರು ಕೆಳಗೆ ಹರಿಯುತ್ತಲೇ ಇತ್ತು. ಕೆಳಗಿನಿಂದ ಎಷ್ಟು ಬೆಂಕಿ ಉರಿಸಿದರೂ ತಣ್ಣಗೆ ಬೀಳುತ್ತಲೇ ಇದ್ದುದರಿಂದ ನೀರು ಕಾಯಲಿಲ್ಲ. ಕಮಾರನಿಗೆ ಏನೂ ತೊಂದರೆಯಾಗಲಿಲ್ಲ. ಆ ಕಡಾಯಿಯೊಳಗೆ ಯಾವ ವಸ್ತುವನ್ನು ಹಾಕಿದರೂ ಅದು ತೆಗೆದಷ್ಟು ಮುಗಿಯುವುದಿಲ್ಲ ಎಂಬ ಸತ್ಯವೊಂದನ್ನು ಕಮಾರನು ತಿಳಿದುಕೊಂಡ.

ಆದರೆ ರಾಕ್ಷಸ ದಂಪತಿಗೆ ಮಾತ್ರ ಅಚ್ಚರಿಯಾಯಿತು. ಇಷ್ಟು ಬೆಂಕಿ ಉರಿಸಿದರೂ ಇವನು ಸಾಯಲಿಲ್ಲ. ಹಾಗಿದ್ದರೆ ಈ ಮನುಷ್ಯ ತಮಗಿಂತಲೂ ಬಲಶಾಲಿಯಾಗಿರಬಹುದೆಂದು ಅವರು ಭಾವಿಸಿದರು. ಅಯ್ಯಾ, ನೀನು ಯಾರು? ಇಷ್ಟರ ತನಕ ನಮ್ಮ ಈ ಕಡಾಯಿಯೊಳಗೆ ಹಾಕಿದ ಯಾವ ಜೀವಿಯೂ ಜೀವಂತ ಹೊರಗೆ ಬಂದಿಲ್ಲ. ನಿನಗೇನೂ ಆಗಲಿಲ್ಲವೆಂದರೆ ಅಂತಹ ದಿವ್ಯ ಶಕ್ತಿ ನಿನ್ನಲ್ಲಿ ಇರಬೇಕು. ಏನಿದರ ಗುಟ್ಟು?' ಎಂದು ಕೇಳಿದರು. ಕಮಾರ ಮೀಸೆ ತಿರುವುತ್ತ ಜೋರಾಗಿ ನಕ್ಕ. 'ನನ್ನಲ್ಲಿರುವ ನೀರಿನ ಬುರುಡೆಯ ಮಹತ್ವವೇ ಅಂಥದ್ದು ಅದರಲ್ಲಿ ಯಾವ ವಸ್ತು ಹಾಕಿದರೂ